

بِسْمِ اللَّهِ الرَّحْمَنِ الرَّحِيمِ
الصَّلَاةُ وَالسَّلَامُ عَلَيْكَ يَا رَحْمَةَ الْعَالَمِينَ وَسَلَامٌ عَلَيْهِ

مساک کے فضائل

از

فیض ملت، آفتا ب اہلسنت، امام المذاہرین، مفسر اعظم پاکستان
حضرت علامہ الحافظ مفتی ابوالصالح محمد فیض احمد اویسی رضوی نور اللہ مرقدہ

نوت: اگر اس کتاب میں کپوزنگ کی کوئی بھی غلطی پائیں تو برائے کرم ہمیں مندرجہ ذیل ای میل ایڈریس پر مطلع کریں تاکہ اس غلطی کو صحیح کر لیا جائے۔ (شکریہ)

admin@faizahmedowaisi.com

﴿پیش لفظ﴾

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّی وَنُسَلِّمُ عَلَی رَسُولِهِ الْکَرِیمِ وَعَلَی اٰلِهٖ وَاصْحَابِهِ اَجْمَعِینَ

سنت مسوک تقریباً متروک (تک) ہو چکی ہے دعوتِ اسلامی کے احباب اس پر عمل پیرا ہو چکے ہیں۔ سیدنا عبداللہ بن عمر رضی اللہ تعالیٰ عنہ تو مسوک قلم کی طرح کان پر سجائے رکھتے تھے اور دعوتِ اسلامی کے احباب جیب میں ایک خانہ علیحدہ تیار کرو کر مسوک کو سینے سے لگائے ہوئے ہیں بھلے معلوم ہوتے ہیں۔ کاش علماء کرام و مدرسین اپنے تلامذہ اور خود بھی اور مقررین اپنے حلقہ اثر میں اور خود بھی اور پیران کرام اپنے مریدین اور خود بھی مسوک کی عادت ڈالیں تو یہ سنت مبارکہ کامل طور پر زندہ ہو جائے اور قیامت میں سو شہیدوں کا ثواب پائیں۔ فقیر کے پاس قلم ہے اس کے ذریعے اُمت مصطفیٰ ﷺ تک پیغام پہنچا رہا ہے۔ خدا بھلا کرے عزیزم حاجی محمد اسلم قادری عطاری اور حاجی محمد احمد عطاری کراچی (باب المدینہ) کا انہوں نے اس کی اشاعت کی حامی بھری ہے۔

فقط والسلام

فجزا هما الله تعالى خير الجزاء

وَمَا تَوْفِيقِي إِلَّا بِاللَّهِ الْعَلِيِّ الْعَظِيمِ

وَصَلَى اللَّهُ تَعَالَى عَلَى حَبِيبِهِ الْكَرِيمِ وَعَلَى آلِهٖ وَاصْحَابِهِ اَجْمَعِينَ بِرَحْمَتِكَ يَا اَرْحَمَ الرَّاحِمِينَ

مدینے کا بھکاری

الفقیر القادری ابوالصالح محمد فیض احمد اویسی رضوی غفرلہ

بہاول پور۔ پاکستان

۱۳۲۲ھ

☆.....☆.....☆

﴿مقدمة﴾

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ وَحْدَةٌ وَالصَّلَاةُ وَالسَّلَامُ عَلَى مَنْ لَا نِبِيُّ بَعْدُهُ

اما بعد! فقیر نے مسوک کی اہمیت کے پیش نظر تین خیم رسالے لکھے ہیں۔

(۱) ٹوٹھ پیٹ اور مسوک۔ یہ عزیزم الحاج محمد اسلم صاحب قادری اولیٰ عطاری نے شائع کیا ہے۔

(۲) فضائل و مسائل مسوک۔ اس کی طباعت کا قریب عزیزم الحاج محمد احمد اولیٰ قادری عطاری کے نام نکلا ہے اس کی اشاعت کی موصوف نے حامی بھری ہے۔

(۳) التریاک فی تحقیق المسوک۔ یہ ایک خیم کتاب ہے کسی مردموں کا انتظار ہے انشاء اللہ تعالیٰ یہ بھی منظر عام پر آ جائیگی۔ اس رسالہ ”مسوک کے فضائل و مسائل“ کا مقدمہ ملاحظہ ہو۔

مسوک عربی لفظ اور اسم آله کا صیغہ ہے۔ از ساک یسوک سو کا همچوں قال یقول قول قولاً - مزید مجرد کا ایک ہی معنی ہے۔ اہل عرب کہتے ہیں سوک اشئی تسویکا یعنی سوک و تسویک ہر دونوں کا معنی رگڑنا کہا جاتا ہے، سوک الانسان نالعود یعنی اس نے دانتوں کو لکڑی سے رگڑا۔ اس کا معنی کمزوری سے لڑکھراتے ہوئے چلنا اور آہستہ چلنا بھی آتا ہے۔ کہا جاتا ساک سوا کا وتساوک یوں ہی تفعل و افعال کے باب پر ہوت بھی یہی معنی ہوتا ہے مثلاً تسوک توکا اور استاک استیا کا بمعنی مسوک کرنا۔ عربی میں مسوک کو ساک بکسر اسین بھی کہتے ہیں اس کی جمع سوک آتی ہے لیکن المسوک کی جمع المساویک آتی ہے اس کے فضائل و مسائل آتے ہیں انشاء اللہ تعالیٰ۔

هر دانت قیمتی موتی ہے: فقیر اولیٰ غفرلہ نے اپنی تصنیف ”التریاک فی المسوک“ میں مسوک کے یک صد (۱۰۰) فوائد ذکر کئے ہیں ان میں ایک حفاظت دندان بھی ہے۔

انسان اگر جو ہر شناس ہوتا سے یقین ہو کہ اس کا ایک ایک دانت بیش بہا قیمتی جو ہر ہے۔ لیکن افسوس کہ یہ قیمتی جو ہر صفائی نہ کرنے کی غفلت سے ایک ایک ہو کر انسان کا بیش بہا خزانہ ضائع ہو جاتا ہے۔ پھر زندگی بھر دانتوں کے بغیر ہزاروں مشکلات میں گرفتار رہنا پڑتا ہے۔

تمام اطباء اور ڈاکٹر متفق ہیں کہ دانتوں کی صفائی ضروری ہے اور صفائی کا بہتر طریقہ مسوک ہے لیکن سخت افسوس ہے حضرت انسان کا یہ دانتوں کی صفائی نہیں کرتا پھر چڑھتی جوانی میں ہی ان انمول موتیوں سے محروم ہو جاتا ہے بلکہ

دانتوں کی صفائی نہ ہونے کی وجہ سے انہیں جب درد اٹھتا ہے تو ان کے نکلوانے پر ہزاروں روپے خرچ کئے جاتے ہیں۔
بہت سے احباب کو ہم نے دیکھا ہے کہ دانت نکلوا کر مست جوانی میں سوسالہ بڑھے معلوم ہوتے ہیں۔

نیم حکیم خطۂ جان: آج کل ڈاکٹروں (نیم خواندہ بلکہ کمپاؤندر قسم کے معالجین) کی بہتات ہے جوں ہی کسی سے دانت کا درد سننا تو بہت سخت اور لا علاج بیماریوں کا خطرہ بتلا کر دانت نکال دیئے یہاں طب کے ایک رسالہ سے ایک مکالمہ لکھنا خالی از دلچسپی نہیں۔

ڈاکٹر: یہ جو تمہیں پیٹ کی بیماری ہے اور یہ تمہارے دماغ میں نزلہ جم گیا ہے تو اس کا علاج یہ ہے کہ تم دانت نکلوا ڈاکٹر کے دانتوں میں پائیں۔

بیمار: کتنے دانت نکلوائیں۔

ڈاکٹر: پوری بنتیں (۳۲)

بیمار: اگر دانت نہ نکلوائے تو کیا ہو گا؟

ڈاکٹر: دانت کے ساتھ آنت ہے۔ دونوں میں سے کوئی ایک تو نکلوانا ہی ہو گی۔

بیمار: بلا تامل بیمار نے ایک ایک کر کے دانت نکلوانا شروع کئے۔ یہ دندان ساز بھی کیا خوب ساز ہوتا ہے۔ دانت نکالتا ہے تو دانت کے ساتھ آنت بھی حرکت میں آ جاتی ہے۔

ڈاکٹر دندان شکن: دندان ساز کا پہلا روپ دندان شکن ہوتا ہے اور جب وہ یہ کام ختم کر لیتا ہے تو دندان ساز بن جاتا ہے۔

کہتے ہیں کہ نقلی دانت اصلی دانتوں سے اچھے ہوتے ہیں۔ اصلی دانتوں سے صحت خراب ہو جاتی ہے اور نقلی دانت لگاتے ہی انسان پہلوان ہو جاتا ہے اور پھر پائی ریا اصلی دانتوں میں ہوتا ہے۔ نقلی دانت لگواتے ہی پائی ریا ختم ہو جاتا ہے۔ پائی ریے کا کوئی علاج نہیں بس اس کا یہی علاج ہے کہ مزے سے بیٹھے بیٹھے اپنے دانت نکلوادو۔

یہ بھی اللہ تعالیٰ کا کرم ہے کہ پائی ریا دانتوں میں ہوتا ہے اگر خدا نخواستہ آنکھ میں ہو جاتا تو کوئی کیا کر لیتا۔

بیمار: غرض یہ کہ بیمار نے اپنے بنتیں (۳۲) دانت ایک ایک کر کے نکلوا ڈالے اور دانت نکالنے پر پانچ روپے دیئے یعنی ۵۰ روپے دندان شکن ڈاکٹر کے نذر کئے اس کے بیمار نے چھ ماہ بغیر دانتوں کے کاروبار چلایا اور حال وہی جو دانتوں سے الفاظ متعلق تھے ان کا صحیح تلفظ نہ ہونے پر بیمار کو تکلیف اور پریشانی کے علاوہ سامعین کو کچھ پلے نہ پڑتا اور دانتوں کے

بغیر سوائی سوم از کم صاحب پحمدے کے نام سے مشہور ہو گئے۔

دنдан ساز ڈاکٹر: وہی جو دندان شکن تھے وہ دندان ساز ڈاکٹر بھی ہیں بیمار کو اُس نے مشورہ دیا کہ مصنوعی دانت بنوالا اور یہ کام بھی یہی خادم سر انجام دیگا۔

بیمار: مرتا کیا نہ کرتا کہا سر تسلیم خم جومزانج سر کار میں آئے کل صحیح کی حاضری کا دم بھرا اور حاضر ہو گیا۔

ڈاکٹر: پہلے بیمار کے منہ کا سروے کیا مسوڑھوں اور جبڑے کا ناپ لیا۔ پہلا سروے بہت گرم تھا موم پکھلا کر مسوڑھوں میں رکھا اتنی ہی تکلیف ہوئی جتنی پوری بتیسی بیک وقت نکلواتے وقت ہو سکتی ہے۔ گرم سروے کے بعد ٹھنڈا ناپ ہوا جس کی وجہ سے بیمار چار دن تک فلو (بخار) میں بیتلار ہے اور بیمار کے منہ کو نمونیہ کا عارضہ ہو گیا۔ اب سرد و گرم چشیدہ کا مطلب بیمار نے سمجھا ورنہ اس سے پہلے بے خبر تھا۔

بیمار: مصنوعی بتیسی (۳۲) لگائی گئی تو بیمار نے گھر والوں کو دانت دکھائے تو سب نے بڑی حیرت سے دانت دیکھے۔

اہل خانہ: یہ کیا ہے؟

بیمار: یہ دانت ہیں۔

بچہ: ایک بچے نے کہا..... آپ مذاق کر رہے ہیں یہ تو کچھ اور ہے۔

دوسرابچہ: دوسرا بچہ بولا..... دانت نکال کر بولئے آپ کی بات سمجھ میں نہیں آتی۔

نئے دانتوں والا: جب شام کو ہم دوستوں کی محفل میں ان نئے دانتوں والے منہ سے گوہرا فشاں ہوئے تو ہم نے دیکھا کہ ہمارے سب دوست آنکھیں بند کر کے اور ہاتھ باندھ کر بیٹھ گئے۔ دانت نکال کر پوچھا..... آپ لوگ یہ کیا کر رہے ہیں۔ کہا..... آپ عربی میں کچھ قرأت فرمائے تھے کیونکہ نئے دانتوں والے کا کچھ ہجراں طرح کا ہوتا ہے۔

اب ان نئے دوستوں سے یہ ہوا کہ جب ہمیں ٹھیک ٹھیک بات کرنی ہوتی ہے تو ہم یہ دانت نکال کر بات کرتے ہیں اور جب ہمیں کسی کو ٹالنا ہوتا ہے یا جس سے بات کرنے کو جی چاہتا تو بتیسی لگا لیتے ہیں۔

دانتوں کا بُرا حال: پچھلے دنوں ہم نے اس بتیسی سے مولیٰ کی ایک قاش کھانی چاہی تو ہم نے سب سے پہلے اس قاش کو داڑھوں میں دبایا اور جب داڑھوں کا اس پر زور ڈالا تو بتیسی منہ سے نکل گئی اور اب یہ ہوتا ہے کہ جب ہم کو کھانا ہوتا ہے تو بتیسی نکال کر کھاتے ہیں۔

دانت پھر بھی نکالنے ہوتے ہیں: اسی طرح جب ہمیں بولنا ہوتا ہے تو بتیسی نکال کر بولتے ہیں اگر کسی بھائی کو اس قسم کی نایاب و غریب بتیسی کی ضرورت ہو تو وہ ہم سے حاصل کر سکتا ہے۔ ہم اپنے بھائیوں

کے فائدے کے لئے اپنی یہ نویلی اور انوکھی بنتی دینے کو تیار ہیں اور اگر آپ کلے جبڑے کے آدی بننا چاہتے ہیں تو ہماری یہ بنتی ضرور استعمال کیجئے..... آزمائش شرط ہے۔

اس بنتی کو لگانے کی وجہ سے ہمارے منہ میں اب جبڑے کی کوئی حد نہیں رہی ہے۔ (بشكرا یہ روز نامہ حریت کراچی)

اس مقالہ سے فقیر اولیٰ کا مطلب یہ ہے کہ دانتوں کی قدر کیجئے اور اس کے لئے بہترین حفاظت مسواک ہے جس کے چند فضائل احادیث نبویہ سے عرض کردیجئے جاتے ہیں۔

فضائل مسواک: مسواک شریف کے بیشتر فضائل ہیں۔ فقیر چند احادیث مبارکہ پیش کرنے کی سعادت حاصل کرتا ہے۔

فضائل از احادیث مبارکہ: (۱) حضرت عائشہ رضی اللہ تعالیٰ عنہا سے روایت ہے کہ رسول اللہ ﷺ نے فرمایا کہ مسواک منہ کی پا کی کا سبب اور پور دگار کی خوشنودی کا باعث ہے۔

(۲) حضرت ابوالیوب رضی اللہ تعالیٰ عنہ راوی ہیں کہ فرمایا رسول اللہ ﷺ نے چار باتیں رسولوں کے طریقے میں ہیں۔ حیا کرنا، خوشبوگانا، مسواک کرنا، ناک صاف کرنا۔ حضرت عائشہ رضی اللہ تعالیٰ عنہا فرماتی ہیں کہ رسول اللہ ﷺ مسواک کرتے اور پھر مجھ کو دے دیتے تاکہ میں اسے دھوڈا لوں۔

(۳) ایک اور حدیث کے مطابق فرمایا رسول اللہ ﷺ نے جبریل میرے پاس آئے اور مجھ کو مسواک کرنے کا حکم دیا پہلے میں ڈرا کہ مسواک کی زیادتی منہ کونہ چھیل ڈالے۔

(۴) حضرت انس رضی اللہ تعالیٰ عنہ نے فرمایا کہ رسول اللہ ﷺ نے فرمایا میں نے تم سے مسواک کے متعلق بہت کچھ بیان کیا ہے۔

فائده: یعنی مسواک کی سخت اور بہت زیادہ تاکید فرمائی ہے لیکن افسوس ہے اس امتی کا جس نے اپنے نبی کریم ﷺ کی ایک نہ مانی کہ مسواک کا عادی نہ بنا۔

(۵) حضرت عائشہ صدیقہ رضی اللہ تعالیٰ عنہا فرماتی ہیں کہ فرمایا رسول اللہ ﷺ نے وہ نماز جس کے لئے مسواک کی گئی ہے اُس نماز پر جس کے لئے مسواک نہیں گئی ہے ستر درجے فضیلت رکھتی ہے۔

فائده: دنیا میں تاجریوں کی عادت ہے کہ جہاں تجارت کا نفع زیادہ دیکھتے ہیں وہاں پہنچ جاتے ہیں خواہ اس میں کتنی ہی مشقت اٹھانی پڑے پھر مال کمانے کے بعد اسے یقین بھی نہیں کہ اس کمائی سے نفع بھی اٹھائیگا یا کمائی کے بعد مر جائیگا۔

لیکن آخرت کا کسی کو خیال تک نہیں جہاں ایک ایک نیکی کی سخت ضرورت ہوگی پھر جو نیکی قبول ہوئی اس کا قبر و حشر میں دامنِ نفع ہی نفع ہے۔

(۶) حضرت ابو ہریرہ رضی اللہ تعالیٰ عنہ سے روایت ہے کہ فرمایا رسول اللہ ﷺ نے کہ اگر میں اپنی امت پر اس بات کو مشکل نہ جانتا تو اس کو یہ حکم دیتا کہ وہ عشاء کی نماز دیر سے پڑھے اور ہر نماز کے لئے مساوک کرے۔

فائده: اس حدیث شریف سے ثابت ہوتا ہے کہ حضور نبی پاک ﷺ امور شرعیہ میں مجانب اللہ مختار ہیں یونہی امور تکوینیہ میں اس کی مختصر تعریج آئیگی۔ (انشاء اللہ تعالیٰ)

(۷) حضرت عائشہ رضی اللہ تعالیٰ عنہا کہتی ہیں فرمایا رسول اللہ ﷺ نے دس باتیں فطرت میں ہیں یعنی دس دین کی باتیں ہیں۔

لبوں کے بال کاٹنا، داڑھی بڑھانا، مساوک کرنا، ناک میں پانی دینا، انگلیوں کے جوڑوں کو دھونا، بغلوں کے بال کاٹنا، زیر ناف بالوں کا صاف کرنا، استخجاء میں پانی خرچ کرنا۔ روایت پیش کرنے والے راوی بھول گئے۔

فائده: دسویں بات ہو سکتا ہے کلی کرنا ہو۔ ایک روایت میں داڑھی بڑھانے کے بجائے ختنہ کرانے کے الفاظ درج ہیں۔ ختنہ کے متعلق فقیر کار سالہ پڑھئے ”ختنہ کی تحقیق اور احکام“ مطبوعہ ہے۔

(۸) حضرت علی رضی اللہ تعالیٰ عنہ سے روایت ہے کہ رسول اللہ ﷺ نے فرمایا اگر میری امت پر شاق (دشوار) نہ ہوتا تو میں ان کو ہر وضو کے ساتھ مساوک کا حکم فرماتا۔

(۹) حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا اگر میری امت پر شاق (دشوار) نہ ہوتا تو میں ان کو ہر نماز کے ساتھ مساوک کا حکم فرماتا۔

(۱۰) حضرت زینب بن جوش رضی اللہ تعالیٰ عنہا سے روایت ہے فرمایا میں نے رسول اللہ ﷺ کو فرماتے سنا اگر میری امت پر شاق (دشوار) نہ ہوتا تو میں ان کو ہر نماز کے وقت مساوک کا حکم فرماتا جیسا کہ وضو ہر نماز کے لئے کرتے ہیں۔

فائده: اس میں مساوک کی اہمیت کا اندازہ لگائیے کہ امت کی غنموداری پیش نظر تھی ورنہ اس کا حکم ہر نماز کے لئے فرض تھا جیسا کہ بعض روایات میں لفظ فرض بھی آیا ہے۔ (بہار شریعت)

نکتہ: حدیث شریف کی تصریح سے ثابت ہوا کہ امور کا فرض قرار دینا اور اس کی نفی نبی پاک ﷺ کے قبضہ اختیار میں ہے۔ یہی اہل حق کا ندہب ہے کہ حضور نبی پاک ﷺ امور شرعیہ ہو امور تکوینیہ میں مجانب اللہ ماذون و مختار گل ہیں اس کی تفصیل دیکھئے فقیر کی تصنیف ”اختیار الكل لمختار الكل“

انتباہ: حضور اکرم ﷺ کی شفقت برامت بھی نہ بھولنے کے ہر امر میں امت کی سہولت و آسانی مدنظر ہے کہ امور کی فرضیت تو ثالنا گوارا ہے لیکن امت کو مشقت میں ڈالنا گوارا ہے۔ ادھرنا اہل امتی کا یہ حال ہے کہ ادا یگی نماز کا توعادی ہی نہیں بنتا تو پھر وضو کیسے کریگا اور مسوک کا استعمال تو دور کی بات ہے اور اپنے جیسے بلکہ بہتر لوگوں کو دیکھتا بھی ہے کہ یہ حضرات دانتوں کی معدود ری کی وجہ سے لوگوں کی نظر و میں گرے ہوئے ہیں اگر وہ مسوک استعمال کرتا تو اسے یہ وقت نہ دیکھنا پڑتا۔

(۱۱) حضرت ابن عباس رضی اللہ تعالیٰ عنہما سے روایت ہے کہ رسول ﷺ رات کو دو دور کعت نماز پڑھ کر مسوک کرتے تھے۔

(۱۲) حضرت حذیفہ رضی اللہ تعالیٰ عنہ سے روایت ہے کہ رسول ﷺ جب رات کو تہجد (کی نماز کے لئے) کھڑے ہوتے تو اپنا منہ مبارک مسوک سے صاف فرماتے۔

(۱۳) ام المؤمنین سیدہ عائشہ رضی اللہ تعالیٰ عنہا سے روایت ہے بے شک رسول ﷺ کے لئے وضو کے پانی اور مسوک کو رکھا جاتا توجہ رات کو اٹھتے قضاۓ حاجت فرماتے پھر مسوک فرماتے۔

(۱۴) آپ ہی سے روایت ہے رسول ﷺ رات اور دن کے سونے سے جب بیدار ہوتے تو وضو سے پہلے مسوک کرتے۔

(۱۵) حضرت عبد اللہ بن عباس رضی اللہ تعالیٰ عنہما نے فرمایا میں نے ایک رات سر کا ﷺ کی بارگاہ میں گزاری جب آپ نیند سے بیدار ہوئے طہارت کے لئے تشریف لائے۔ آپ ﷺ نے مسوک لے کر فرمائی پھر یہ آیات پڑھیں **إِنَّ فِي خَلْقِ السَّمَاوَاتِ وَالْأَرْضِ وَآخِلَافِ الْأَيَلِ**۔ (الایات) (پارہ ۲، سورہ آل عمران آخری رکوع) قریب تھا کہ سورت ختم کرتے یا ختم کر دی پھر وضو فرمایا۔ پس مصلی پر تشریف لائے دو رکعت نماز پڑھی پھر اپنے بستر کی طرف تشریف لے گئے۔ پس آپ جتنا اللہ نے چاہا سوئے پھر بیدار ہوئے اور اسی کی مثل کیا۔ پھر اپنے بستر پر تشریف لا کر سوئے پھر بیدار ہوئے اور اس کی مثل کیا۔ ہر بار مسوک کی اور دو رکعت نماز پڑھی اور پھر وتر پڑھے۔ (رواه البخاری)

فائده: حضور اکرم ﷺ کوئی عمل نہ کرتے تب بھی اللہ تعالیٰ کے یہاں آپ سے کوئی باز پرس نہ ہوتی کیونکہ آپ ﷺ محبوب خدا ہیں (علیہ السلام) باوجود ان میں آپ مستحبات تک ترک نہ فرماتے اور ہر نیکی کا سخت سخت تراہتمام فرماتے تو صرف امت کی ترغیب کے لئے کہ یوں عمل کرو گے تو تم بھی میری طرح اللہ تعالیٰ کے محبوب بن جاؤ اسی لئے اللہ تعالیٰ نے تمہیں فرمایا ہے: **لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ**۔ (سورہ احزاب)

انتباہ: آپ کے اس طرزِ عمل سے بعض لوگوں کو غلط فہمی ہوئی ہے کہ آپ ﷺ ہمارے جیسے مجبور بشر ہیں حالانکہ آپ

مجبور بشر نہیں محبوب بشر ہیں (صلی اللہ علیہ وسلم) تفصیل کے لئے دیکھئے فقیر کی تصنیف "البشریہ لتعلیم الامّة"

(۱۶) حضرت زید بن خالد الحبمنی رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم گھر سے نماز کے لئے نہ نکلتے تھے یہاں تک کہ مسواک نہ کر لیتے یعنی دولت کدھ سے وضو کر کے باہر تشریف لا تھے۔

فائده: اس طرح گھر سے وضو کر کے نماز کے لئے مسجد میں آنے سے عمرہ کا ثواب ہے۔ تفصیل کے لئے فقیر کا رسالہ "غريبوں کا حج، پڑھئے۔"

(۱۷) حضرت شریع بن ہانی رضی اللہ تعالیٰ عنہ سے مروی ہے کہ میں نے حضرت عائشہ رضی اللہ تعالیٰ عنہا سے کہا کہ نبی کریم صلی اللہ علیہ وسلم گھر میں تشریف لا کر پہلے کیا کام کرتے تھے فرمایا مسواک۔ (رواہ مسلم)

فائده: گھر میں تشریف لا کر سب سے پہلے آپ مسواک کرتے تھے۔ آپ کا عمل مبارک طبع شریفہ کی اعلیٰ سترائی و نزہت اور اہل خانہ کے ساتھ حسن معاشرت کی بناء پر تھا اور یہ عمل درحقیقت امت کو اپنے اہل خانہ کے ساتھ حسن معاشرت کی تعلیم ہے کہ اپنے گھر کے ماحول میں بھی نہایت پاکیزگی و طہارت میں رہیں اور بیوی بچوں کے ساتھ میل ملاپ کے وقت بھی نظافت و صفائی کو لخونظ خاطر رکھیں۔

(۱۸) حضرت ابن عمر رضی اللہ تعالیٰ عنہما سے مروی ہے کہ حضور اکرم صلی اللہ علیہ وسلم نے فرمایا میں خواب میں اپنے آپ کو مسواک کرتے ہوئے دیکھتا ہوں۔ اس دوران دو آدمی میرے پاس آئے ایک بڑا دوسرا چھوٹا میں نے وہ مسواک چھوٹے کو دے دی۔ مجھے کہا گیا بڑے کو دو میں نے بڑے کو دے دی۔

فائده: اس روایت میں مسواک کی اہمیت کا اظہار ہے اور ساتھ ہی درس دیا گیا ہے کہ بڑوں کی تعظیم و تکریم ضروری ہے۔ اس میں چھوٹوں پر شفقت کا سبق ہے کہ حضور اکرم صلی اللہ علیہ وسلم نے چھوٹے پر کرم کیا تو یہ میں برشفقت تھا بڑے کو دینے میں۔

انتباہ: وجی علمی کی وجہ سے نہ تھا بلکہ اظہار تکریم کے لئے تھا کہ رسول اللہ صلی اللہ علیہ وسلم نے فرمایا جبراً میں یہاں تک مجھ کو مسواک کی وصیت کرتے رہے کہ مجھ کو اپنی داڑھوں کا خوف ہوا۔ (رواہ الطبرانی)

(۱۹) اُم المؤمنین سیدہ عائشہ رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم نے مسواک کو اس قدر لازم کیا ہے کہ مجھ کو اپنے منہ میں سے دانتوں کے گرجانے کا خوف ہے۔ (رواہ الطبرانی)

(۲۰) حضرت ابو امامہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم فرمایا جبراً میں جب بھی میری بارگاہ میں حاضر ہوئے تو انہوں نے مجھے مسواک کا کہا بے شک مجھے خوف ہوا کہ میں اپنے گلے کے اگلے حصے کو زخمی ہی کر دوں گا۔ (مشکوہہ شریف)

(۲۱) حضرت انس رضی اللہ تعالیٰ عنہ سے روایت ہے کہ فرمایا رسول اللہ ﷺ نے کہ مجھ کو مساوک کا اس قدر حکم کیا گیا کہ مجھ کو خوف ہوا کہ کہیں میرے دانت نہ گرجائیں۔ (الترغیب)

فائده: اس میں اعتدال کا درس دیا گیا ہے کہ کوئی کام کتنا ہی اہم کیوں نہ ہو اس میں اعتدال ضروری ہے مثلاً یہی مساوک کتنا ہی اہم ہے لیکن اعتدال سے متباوز ہو گا تو مضر ہو گا۔

(۲۲) ابو داؤد شریف میں ہے کہ **فَكَانَ زَيْدُ بْنُ خَالِدٍ يَشَهُدُ الصَّلَوَاتِ فِي الْمَسْجِدِ وَسَوَاكُهُ عَلَى أُذْنِهِ مَوْضِعَ الْقَلْمِ مِنْ أُذْنِ الْكَاتِبِ لَا يَقُومُ إِلَى الصَّلَاةِ إِلَّا أُسْتَنَ ثُمَّ رَدَّهُ إِلَى مَوْضِعِهِ**

(سنن أبي داود، کتاب الطهارة، باب السواک، الجزء ۱، الصفحة ۴۲، الحدیث ۲۳)

(سنن الترمذی، کتاب الطهارة عن رسول الله صلی اللہ علیہ وسلم، باب ما جاء فی السواک، رقم الجزء ۱، الصفحة ۴، الحدیث ۲۳)

لینی ابوسلمہ نے فرمایا کہ میں نے حضرت زید کو دیکھا کہ مسجد میں بیٹھ رہتے اور مساوک بھی ان کے کان پر یوں رکھی ہوتی جیسے کاتب اپنے کان پر قلم رکھتا ہے اور جب بھی نماز کے لئے کھڑے ہوتے تو مساوک کر لیتے پھر اسے اپنی جگہ پر رکھ لیتے۔

فائده: (۱) مساوک کو کان پر رکھنے سے معلوم ہوتا ہے کہ صحابہ رسول اللہ ﷺ کی سنت پاک پر عمل کرنے کے لئے ہر وقت مستعد رہتے تھے۔ صحابہ کرام بعض امور اپنے اجتہاد سے عمل میں لاتے جیسے انہی حضرت زید کا یہ عمل اپنا اجتہادی تھا ان کے سوایہ عمل کسی صحابی سے منقول ہے اور نہ ہی حضور ﷺ سے کوئی روایت ہے۔ یہ روایت حضرت ابو ہریرہ رضی اللہ تعالیٰ عنہ کے اجتہاد جیسا ہے وہ بھی وضو میں بغل تک ہاتھ دھوتے تھے۔

(۲۳) حضرت عائشہ صدیقہ رضی اللہ تعالیٰ عنہا سے روایت ہے کہ فرمایا رسول اللہ ﷺ نے تین چیزیں ہیں جو مجھ پر تو فرض ہیں لیکن امتی کے لئے سنت ہیں۔ (۱) وتر (۲) مساوک (۳) قیام اللیل۔ (رواه الطبرانی والبیهقی)

فائده: اس حدیث شریف میں بھی امت سے شفقت کا اظہار ہے کہ وہ امور جو آپ نے اپنے لئے فرمائے اور امت کے لئے فرض نہ ہونے دیئے حالانکہ اللہ تعالیٰ نے فرمایا: **لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ**

(پارہ ۲۱، سورۃ الْحَزَاب، آیت ۲۱)

ترجمہ: پیشک تمہیں رسول اللہ ﷺ کی پیروی بہتر ہے۔

(۲۴) اُمُّ الْمُؤْمِنِينَ سیدہ عائشہ صدیقہ رضی اللہ تعالیٰ عنہا سے روایت ہے فرماتی ہیں نبی کریم ﷺ مساوک کرتے تو

دھونے کے لئے مجھے عطا فرماتے۔ دھونے سے پہلے خود اپنے منہ میں اس سے مسوک کرتی پھر اسے دھو کر حضور ﷺ کو دیتی۔ (رواه ابو داؤد)

فائده: حضور اکرم ﷺ کے دہن مبارک سے برکت حاصل کرنے کے لئے اور انہائی محبت کی وجہ سے سیدہ عائشہ رضی اللہ تعالیٰ عنہا حضور سرور عالم ﷺ کی مسوک استعمال فرمائیں اور آپ علیہ السلام کا مقصد بھی یہی ہوتا تھا صرف دھونا مقصود نہ ہوتا تھا۔ جب آپ بیمار تھے اس وقت بھی آپ نے حضرت عائشہ صدیقہ رضی اللہ تعالیٰ عنہا کو اپنی مسوک دی تاکہ سیدہ اسے اپنے دانتوں میں چبا کر اور نرم کر کے حضور اکرم ﷺ کو دیں۔ اس میں سیدہ عائشہ رضی اللہ تعالیٰ عنہا کی فضیلت ہے کہ حضور اکرم ﷺ زندگی بھر ان کو محبت میں دوسری ازواج مطہرات سے ترجیح دیتے رہے اور بوقت وصال بھی اسی کا اظہار فرمایا تاکہ امت ان سے عقیدت میں کمی نہ کرے کیونکہ آپ کو علم تھا کہ ایک قوم ہو گی وہ ام المؤمنین سیدہ عائشہ صدیقہ رضی اللہ تعالیٰ عنہا سے سوئے عقیدت رکھے گی آپ نے انتباہ فرمادیا لیکن ان کی بدقسمتی ہے کہ وہ حضور ﷺ کے انتباہ کے عکس بی بی صاحبہ رضی اللہ تعالیٰ عنہا کو برا بھلا کہتے ہیں۔

(۲۵) حضرت ابو بردہ اپنے والد رضی اللہ تعالیٰ عنہما سے راوی وہ کہتے ہیں میں نے دیکھا حضور اکرم ﷺ مسوک فرمار ہے تھے جو آپ کے ہاتھ میں تھی۔ آپ اُع اُع کی آواز نکال رہے تھے اور مسوک آپ کے منہ میں تھی گویا تے کر رہے تھے۔ (بخاری جلد ۱، صفحہ ۸۳)

(۲۶) انہی سے روایت ہے کہ ہم رسول ﷺ کی بارگاہ میں سواریاں مانگنے کے لئے حاضر ہوئے تو میں نے دیکھا کہ آپ زبان مبارک پر مسوک پھیر رہے تھے۔ (ابوداؤد، جلد ۱، صفحہ ۴)

(۲۷) حضرت ابو موسیٰ رضی اللہ تعالیٰ عنہ سے روایت ہے کہ آپ رسول ﷺ کی خدمت میں حاضر ہوئے۔ حضور مسوک فرمار ہے تھے اور مسوک کا کنارہ آپ کی زبان پر تھا اور آپ اپنا گلہ مبارک صاف فرمار ہے تھے لہذا ”عاعا“ کی آواز آرہی تھی۔ (نسائی شریف)

فائده: حضور اکرم ﷺ مسوک میں خوب مبالغہ فرمایا کرتے تھے یہاں تک کہ آپ کے منہ مبارک سے اُع اُع کی آوازنکتی تھی گویا کہ قے کرتے ہیں اور ایک روایت میں اعا اعا آیا ہے۔ بعض روایات میں آہ آہ بھی آیا ہے اور بعض میں اُخ اُخ آیا ہے۔ (مدارج النبوة)

انتباہ: اس طرزِ ادا کی تفصیل آئیگی۔ **إِنْشَاءُ اللَّهِ تَعَالَى**

(۲۸) حضرت عبد اللہ بن عباس رضی اللہ تعالیٰ عنہما سے روایت ہے کہ رسول اللہ ﷺ نے فرمایا اگر مساوک کے ساتھ میں دور کعینیں پڑھوں تو یہ مجھ کو زیادہ پسند ہیں اس سے کہ بغیر مساوک کے ستر کعینیں پڑھوں۔

(رواه ابو نعیم ، الترغیب، جلد ۱، صفحہ ۱۲۴)

(۲۹) حضرت جابر رضی اللہ تعالیٰ عنہ سے روایت ہے کہ رسول اللہ ﷺ نے فرمایا مساوک کے ساتھ دور کعینیں بغیر مساوک کی ستر کعتوں سے افضل ہیں۔

(۳۰) حضرت علی رضی اللہ تعالیٰ عنہ سے روایت ہے کہ رسول اللہ ﷺ نے فرمایا جب بندہ مساوک کرتا ہے پھر کھڑا ہو کر نماز پڑھتا ہے ایک فرشتہ اس کے پیچھے کھڑا ہو کر اس کی قرأت سنتا ہے پھر اس کے نزدیک ہوتا ہے (یا حضور نے اس کے مثل کوئی کلمہ بیان فرمایا) یہاں تک کہ اس بندہ کے منہ پر اپنا منہ رکھ دیتا ہے۔ پھر اس کے منہ سے جو کچھ قرآن کریم میں سے نکلتا ہے وہ اس فرشتہ کے پیٹ میں چلا جاتا ہے۔ پس تم اپنے منہ قرآن کے لئے پاک کرو۔

(رواه البزار، الترغیب، جلد ۱، صفحہ ۱۲۴)

(۳۱) ایک حدیث میں رسول اللہ ﷺ نے فرماتے ہیں: وضو ایمان کا حصہ ہے اور مساوک وضو کا حصہ۔

(رواه ابو بکر بن ابی شیبہ)

دوسری روایت میں ہے مساوک نصف وضو ہے اور وضو نصف ایمان۔

فائده : ایمان بغیر وضو کامل نہیں ہوتا اور وضو بغیر مساوک۔ اس سے مساوک کا داخل وضو ہونا ثابت نہیں ہوتا جس طرح وضو داخل ایمان نہیں ہاں وجہ تکمیل ہونا مفہوم ہوتا ہے (یعنی ثواب کی تکمیل ہو جاتی ہے)

(۳۲) حضرت ابو ہریرہ رضی اللہ تعالیٰ عنہ سے روایت ہے فرمایا رسول اللہ ﷺ نے مساوک کرو (کریہ) سنت ہے۔

(۳۳) حضرت عبد اللہ بن حظله رضی اللہ تعالیٰ عنہما سے مروی ہے کہ رسول اکرم ﷺ نے ہر نماز کے لئے وضو کا حکم فرمایا وضو ہو یانہ ہو۔ جب اس پر آپ نے امت کے لئے مشقت محسوس فرمائی تو ہر نماز کے لئے مساوک کرنے کا حکم فرمایا۔
(ابوداؤد)

فائده : امت پر شفقت تو مشہور ہے لیکن مسئلہ قبل توجہ ہے کہ مشقت کو آسانی سے خوب بدلتے جار ہے ہیں نہ وجی کا انتظار نہ اللہ تعالیٰ سے دعا کرتے ہیں کہ یہ مشقت آسان کرو۔ اس سے پھر کیوں تسلیم نہ کر لیں کہ آپ مجانب اللہ محترار الکل لکل ہیں۔ (علیہ السلام)

مثلاً اس حدیث شریف پر غور کیجئے کہ پہلے ہر نماز کے لئے جدید وضو فرمایا اس میں امت کی مشقت محسوس فرمائی تو

ہر نماز کے لئے مسوک کا حکم فرمایا اس کے یہ حکم بھی موقوف فرمایا کہ صرف بے وضو کو وضو ہے نہ ہر نماز کے لئے نیا وضو اور نہ مسوک۔

(۳۲) حضرت عبید ابن سباق رضی اللہ تعالیٰ عنہما سے روایت ہے کہ رسول ﷺ نے ایک جمعہ میں ارشاد فرمایا اے مسلمانوں کے گروہ یہ وہ دن ہے جسے اللہ تعالیٰ نے عید بنایا لہذا بنا اور جس کے پاس خوشبو ہواں کے لگانے میں حرج نہیں اور تم پر مسوک لازم ہے۔

فوائد مسوک : ہمارا عقیدہ ہے کہ نبی پاک ﷺ کو جملہ امور دینیہ و دنیویہ کا علم ہے۔ اس لئے کہ اللہ تعالیٰ نے آپ ﷺ کے لئے فرمایا ہے: **وَيُعْلَمُهُمُ الْكِتَبُ وَالْحِكْمَةُ** (پارہ ۲، سورۃ آل عمران، آیت ۱۶۲) **ترجمہ** : اور (علیہ السلام) انہیں (امت) کو کتاب و حکمت سمجھاتے ہیں۔ علامے کرام نے فرمایا ہے کہ الکتاب سے دینی اور دنیاوی امور مراد ہیں یہی وجہ ہے کہ جن تحقیقات پر دانشوروں نے زندگی کے قیمتی لمحات صرف کر کے فوائد مرتب کئے وہ ہمارے نبی پاک ﷺ نے چنکیوں سے حل فرمائے۔ یہاں تفصیل کا وقت نہیں فقیر کی کتاب ”الصحة فی اتباع“ کا مطالعہ کریں یہاں بھی غور فرمائیں تو حقیقت کھل کر سامنے آ جائے گی۔ احادیث سے یہ ظاہر ہوتا ہے کہ نبی کریم ﷺ منہ کی صفائی اور دانتوں کی حفاظت پر بہت زور دیتے تھے۔ یہ کہنا بجا ہوگا کہ حضرت محمد ﷺ دنیا میں سب سے پہلے ڈینٹل ہیلتھ ایجو کیٹر بھی تھے اور دانتوں کی صفائی کی اہمیت سب سے پہلے آپ نے ہی بیان فرمائی۔

مسوک اسلامی : اسلام میں یہ ایک بہترین تریاق ہے جسے آج بڑے علماء مشائخ سے لے کر جھوٹے مولویوں تک نہ ترک کر رکھا ہے۔ عوام غریبوں کا کیا قصور ہے حالانکہ اس سے بے شمار اجر و ثواب کے علاوہ سینکڑوں بیماریوں کا قلع قع ہوتا ہے اور بیماریاں بھی معمولی نہیں بلکہ وہ جس پر آج کے مادی دور میں کروڑوں روپے پانی کی طرح بہائے جار ہے یہ لیکن افسوس کہ اسلام سے بے اعتنائی کا یہ عالم کہ مفت کی لکڑی کو سنت حبیب خد ﷺ کے مطابق دانتوں پر پھیرنے سے سستی اور غفلت بلکہ بد قسمتوں کو اس سے نفرت اور اس کے عاملین کو ملامت اور انہیں حقارت کی نظر سے دیکھا جا رہا ہے۔ صد افسوس بلکہ ہزار حیف اس عالم دین اور شیخ طریقت کا ہے جس نے اس انگریزوں کے ساتھ خود کو جدت پسند اور نئی تہذیب کا دلدادہ ثابت کر دیا ہے۔ یہ نہیں سمجھتا کہ کل قیامت میں **المرءُ مَعَ مَنْ أَحَبَ** ۱ یعنی ہر شخص اپنے محبوب کے ساتھ ہو گا۔

۱۔ (صحیح البخاری، کتاب الأدب، باب علامہ حب الله عز وجل، الجزء ۱۹، الصفحة ۴۵، الحدیث ۵۷۰)

(صحیح مسلم، کتاب البر والصلة والآداب، باب المرء مع من أحب،الجزء ۱۳، الصفحة ۹۵، الحدیث ۴۷۷۹)

مسوک والے حبیب کبria اور محبوبان خدا کے ساتھ اور تو کھ پیسٹ والے.....؟

نحوٹ: مخجن، بتوحہ پیٹ اور برش کے استعمال سے مسواک کی سنت ادا نہیں ہوگی۔ مسواک درخت کی ایسی شاخ کو کہتے ہیں جس سے دانتوں کی صفائی کی جائے اس لحاظ سے مخجن اور برش اس کے حکم میں نہ ہوئے وہ نہ تو کسی درخت کی شاخ ہیں اور نہ ان میں مسواک کی طرح ریشے ہیں اور نہ اس میں مسواک کی طرح قدرتی کڑواپن جو کہ پت اور بلغم کو صاف کر کے طبیعت کو پر سکون بنائے۔ اس لئے یہ مسنون مسواک کے حکم میں نہیں ہو سکتے۔

برش کی ساخت کے متعلق بعض لوگوں کا اندیشہ ہے کہ یہ خزیر کے بالوں کا بنا ہوا ہے۔ اعلیٰ حضرت امام احمد رضا علیہ الرحمۃ فرماتے ہیں کہ خزیر کے بالوں کا برش نہیں ہے اور اس کا استعمال حرام اس سے دانت مانجھنا ایسا ہے جیسے پا خانے سے اور وہ بھی (انگریز) بلاڈ یورپ سے آتے اور علانیہ کہتے ہیں۔ معلوم ہونے کی صورت میں تو صریح حرام ہی ہے اور شبہ کی حالت میں بھی بچنا ہے اور اصل توبہ ہے کہ مسواک کی سنت چھوڑ کر نصاریوں کا برش اختیار کرنا ہی سخت جہالت و حماقت اور مرض قلب کی دلیل ہے۔ **والله تعالیٰ اعلم** (فتاویٰ رضویہ، جلد ۱۰، صفحہ ۱۰۶)

اس سے معلوم ہوا کہ برش اختیار کرنا مسواک کی سنت کو چھوڑنا ہے۔ ہاں اگر مسواک نہ ملے اور برش کے متعلق شک بھی نہ ہو تو اس سے سنت مسواک اس طرح ادا ہو جائیگی جیسے مسواک کی عدم موجودگی میں انگلی یا انگین کپڑا دانتوں پر پھیرنے سے ہوتا ہے عورت کے لئے مسی مطلقاً مسواک کے لئے کافی ہے۔

فائده ۵: مسواک موجود ہو تو انگلی سے دانت مانجھنا اداۓ سنت و حصول ثواب کے لئے کافی نہیں ہاں مسواک نہ ہو تو انگلی یا کھر کھرا کپڑا سے سنت ادا ہو جائے گی چنانچہ رسول اللہ ﷺ نے فرمایا مسواک (نہ ہونے کی صورت) میں اس کی جگہ انگلیاں جائز ہیں۔ (رواه البیهقی)

حضرت عمر بن عوف مزنی رضی اللہ تعالیٰ عنہ سے مروی ہے فرمایا رسول اللہ ﷺ نے انگلیاں مسواک کی جگہ جائز ہیں جب مسواک نہ ہو۔ (رواه ابو نعیم)

حیلہ میں ہے مسواک کی موجودگی میں انگلیاں اس کے قائم مقام نہیں اور اگر موجود نہ ہو تو یہ اس کے قائم مقام ہیں۔ منیہ میں ہے کہ وضو کرنے والا مسواک ہو تو کرے ورنہ دانتوں پر انگلی پھیرے۔ در میں ہے مسواک نہ ہو تو انگلی دانت نہ ہو تو کپڑا مسوڑھوں پر پھیرے۔ (فتاویٰ رضویہ، جلد ۱۰، صفحہ ۱۶۲)

فائد کی قسمیں: فائدہ اخروی ہو یاد نیوی مسواک ہر دنوں فوائد کا جامع ہے اگرچہ مسواک کرنا سنت ہے لیکن حضور ﷺ کی احادیث سے یہ بات ظاہر ہوتی ہے کہ آپ کوامت کی فکر تھی اور امت پر زیادہ بوجہ نہیں ڈالنا چاہتے

تھے ورنہ مسوک کرنا فرض میں شامل ہوتا یہ کوئی معمولی بات نہیں ہے۔ یہ اس بات کی دلیل ہے کہ منہ کی صفائی دانتوں کی حفاظت یا بیماری سے بچاؤ انسان کا اہم فریضہ ہے اگر معاشرے میں ہر فرد یہ خیال رکھے تو کئی بیماریوں سے انسان محفوظ رہ سکتا ہے۔ نبی اکرم ﷺ نے فرمایا جس نے میری سنت سے اس وقت محبت کی جب کہ لوگ سنت کو چھوڑ چکے ہوں یہ لوگ جنت میں میرے ساتھ ہوں گے۔ اگر ہم منہ کی صفائی کے ڈاکٹری نقطہ نظر کو مد نظر نہ بھی رکھیں اور سنت نبوی حضرت محمد مصطفیٰ ﷺ پر عمل کریں تو ہمیں روحانی تسلیم ہوتی اور اس بات سے حضور مصطفیٰ ﷺ کے ساتھ جنت میں مقام ہو گا۔ ہم جس قدر بھی عملی رنگ اختیار کریں اتنا ہی تھوڑا ہو گا۔

دنیوی فوائد : مسوک کا سب سے بڑا اہم فائدہ دانتوں کی صفائی ہے اسی لئے حضور اکرم ﷺ نے دانتوں کو صاف کرنے کے طریقے بھی وضع فرمائے۔ آپ ﷺ نے فرمایا کہ مسوک کا رخ مسوڑوں سے دانتوں کی طرف ہو یعنی اوپر والے جبڑے سے نیچے والے جبڑے کی طرف اور نیچے والے جبڑے سے اوپر والے جبڑے کی طرف۔ پہلے مسوک کے ریشوں کو زرم کریں اور جس طرح حضور پاک ﷺ نے طریقہ بتایا اس پر عمل کیا جائے یہ بھی مقام فکر ہے۔ حضور پاک ﷺ نے جو طریقے بتائے وہی آج سائنس کا ترقی یافتہ دور بھی بتا رہا ہے۔

دانتوں کے امراض کی وجہ: دانتوں کے امراض کی وجوہات تین قسم کی ہیں جو کہ تین دائرے ہیں۔ دانت کا دائرہ، خوراک کا دائرہ اور جراثیم کا دائرہ۔ اسلام نے جدید سائنس کے وضع کر دہ ان تین دائروں کے بارے میں ایک دائرے یعنی مسوک سے دانتوں کی صفائی کا فلسفہ سینکڑوں سال پہلے پیش کیا ہے۔

حضرت عائشہ رضی اللہ تعالیٰ عنہا سے مروی ہے کہ آپ سے کسی نے پوچھا کہ حضور اکرم ﷺ رات کو سونے سے پہلے اور صحیح اٹھنے کے بعد کیا کام کرتے تھے۔ آپ رضی اللہ تعالیٰ عنہا نے فرمایا کہ مسوک کرتے تھے۔ اس بات میں کتنی حکمت اور جدیدیت ہے کہ جو بات آج سے سینکڑوں سال قبل حضور اکرم ﷺ نے بتائی تھی اس کی افادیت سے اس سائنسی دور میں بھی انکار نہیں کیا جا سکتا۔ اس کے علاوہ آپ ﷺ کے فرمان کے مطابق بغل کے بال اتارنا، زیر ناف بالوں کو کاشنا، ختنہ کرنا خالص سائنسی نقطہ نظر سے بھی اس مہذب دور میں صحت اور صفائی کی علامات ہیں ان پوشیدہ جگہوں میں رطوبتیں پیدا ہوتی ہیں۔ رطوبتوں سے بدبو پیدا ہوتی ہے لہذا حضور ﷺ نے ان دو جگہوں سے بال کا شناسایی عمل قرار دیا ہے۔ جدید ریسرچ کے مطابق ان ملکوں میں جہاں ختنہ نہیں ہوتے ان جگہوں پر سرطان ہوتا ہے۔ ختنہ نہ ہونے کی صورت میں تیزاب کے نمکیات کر سٹیل کی صورت میں ہو کر مقامی جگہوں پر سوزش پیدا کرتے ہیں۔

حکایت : ایک غیر ملکی معالج نبی کریم ﷺ کی خدمت میں حاضر ہوا کہ میں یہاں علاج معالجہ کا کام کرنا چاہتا ہوں آپ نے اجازت دے دی۔ چھ ماہ تک کوئی مریض نہ آیا معالج جب ہاتھ پر ہاتھ رکھ بیٹھ رہے۔ کچھ عرصہ کے بعد حضور ﷺ کی خدمت میں حاضر ہو کر عرض کی کہ یا رسول اللہ ﷺ میرے پاس تو چھ ماہ سے کوئی مریض ہی نہیں آیا۔ آپ ﷺ نے تبسم فرمایا اور فرمایا یہاں کے لوگ مسوک کرتے ہیں حکیم خاموش ہو گئے۔

فائده : اگر دانت صاف نہ ہوں تو جسم میں طرح طرح کی بیماریاں پیدا ہو سکتی ہیں۔ حضور کی یہ خواہش تھی کہ اسلام کا ہر فرد صحبت مند ہو اور صحبت مند فرد ہی کسی قوم کی قوت ہوتے ہیں۔ آپ ﷺ کے پاس اس وقت کوئی سرجری یا ادویات نہیں تھیں مگر آپ ﷺ نے معاشرے کی دیکھ بھال حفاظتی امور سے کی۔ جس سے افراد کے دانت تو انہا اور چمکدار تھے یہ بات صرف مسوک کی مر ہوں منت تھی۔

حکایت : جنگ کا واقعہ ہے کہ دونوں فوجیں آمنے سامنے بیٹھی تھیں۔ مسلمان سپاہیوں نے درختوں کی ٹہنیوں کو توڑ کر مسوک کرنا شروع کر دی۔ جب دشمن کی افواج نے دیکھا کہ یہ درختوں کو بھی کھا جاتے ہیں تو انسانوں کا کیا حال کریں گے اور وہ خوف زدہ ہو کر بھاگ کھڑے ہوئے۔

ویسے بھی منہ کی صفائی ایک ڈسپلن ہے اور ایک اچھا ہتھیار ہے جس سے انسان اپنی شخصیت نمایاں طور پر پیش کر سکتا ہے اور شخصیت کی تصویر اجلے رنگ میں میسر آتی ہے کیا یہ صحیح نہ ہوگا کہ ہم اپنے آپ کو ایک ڈسپلن میں ڈھالیں اور اپنے جسم میں سے دانتوں کی حفاظت اور ان کی صفائی کی طرف توجہ دیں تاکہ طبیعت بھی خوش رہے اور سنت نبی بھی ادا کر کے اپنے نبی ﷺ کو بھی خوش رکھیں۔

طبی حکمتیں : نماز کے علاوہ بھی حضور اکرم ﷺ نے مسوک کی تعلیم فرمائی ہے۔

باہر سے گھر میں آنا : حدیث شریف میں ہے حضرت محمد مصطفیٰ ﷺ باہر سے تشریف لاتے تو سب سے پہلے مسوک کرتے تھے۔ اس کی وجہ یہ ہے کہ جب انسان باہر جاتا ہے ماحول کے جرا شیم منہ میں داخل ہو سکتے ہیں کسی نہ کسی جگہ کوئی میٹھی چیز پیش کی جاتی ہے اس پر ماحول کے جرا شیم اثر انداز ہو سکتے ہیں اور رطوبت پیدا ہونے یا بیکثیرین پلاگ پیدا ہونے کا خدشہ ہوتا ہے اس لئے باہر سے آتے ہی منہ کی صفائی کرتے۔

سونے سے اٹھ کر مسوک کرنا : حدیث شریف میں ہے کہ حضور سرور عالم ﷺ جب رات کو یادن کو آرام فرماتے تو اٹھ کر روضو سے پہلے مسوک ضرور کرتے۔ اس کی وجہ یہ ہے کہ نیند سے منہ میں تیز ابیت آ جاتی ہے

اسے ختم نہ کیا جائے تو کئی بیماریوں کا موجب بن سکتی ہے اسی لئے نیند سے اٹھ کر وضو میں مسوک کرنا چاہیے۔

مسواک کیسی ہو: مسوک ایسی خشک اور سخت لکڑی کی نہ ہو جو دانتوں کو ف Hassan پہنچائے اور نہ ایسی ترا اور زرم کے میل کو صاف نہ کر سکے بلکہ متوسط درجے کی ہونہ بہت زم نہ بہت سخت زہر یا درخت کی بھی نہ ہو۔ پیلو یا زیتون یا کسی کڑوے درخت کی مثل نیب وغیرہ کی ہو تو بہتر ہے۔ لمبائی میں ایک بالشت ہونی چاہیے استعمال سے ترا شستہ ترا شستہ اگر کم ہو جائے تو مضائقہ نہیں۔ موٹائی میں انگوٹھے سے زیادہ نہ ہو سیدھی ہو گرہ دار نہ ہو۔ میوے اور خوبصورت پھول والے درخت کی نہ ہو۔

حضرور اکرم ﷺ نے ریحان کی لکڑی کی مسوک سے منع فرمایا ہے۔ (شامی، جلد ۱، صفحہ ۸۵)

پیلو کی مسوک: مستحب ہے کہ مسوک پیلو کے درخت کی ہو۔ حضرور اکرم ﷺ خود بھی اسی سے کرتے اور اسی سے کرنے کا حکم بھی فرماتے۔ (مدارج النبوة، جلد ۱، صفحہ ۵۸۸)

مسواک کی چند اور لکڑیاں

کیکر: دانتوں کی مضبوطی اور صفائی کی غرض سے کیکر کی شاخ کو بطور مسوک استعمال کیا جاتا ہے۔ ایسے ہی اس کی چھال کو دانتوں اور مسوز ہوں کی مضبوطی اور استحکام کے لئے بطور سنون (نمجن) استعمال کرتے ہیں۔

نیم: نیم کی تازہ لکڑی بطور مسوک استعمال کرتے ہیں۔ جس سے دانت صاف ہو جاتے ہیں اور کمیٹ اگنے سے محفوظ رہتے ہیں اور دافع تعفن ہونے کی بنا پر منہ کی بدبو کو دور کرتی ہے۔ (حوالہ مذکورہ، صفحہ ۳۲۹)

سکہ چین: اس کی مسوک کرنے سے دانت مضبوط ہو جاتے ہیں اور دانتوں کی دروزائل ہو جاتی ہے۔ خوبصورت ہونے کے باعث منہ کی بدبو کو دور کرتی ہے۔

پہلاہی یا پہلاہ: دانتوں، مسوز ہوں کی مضبوطی اور بدبوئے دہن کو دور کرنے کے لئے اس کی شاخ کو بطور مسوک استعمال کیا جاتا ہے۔

جڑتمہ: (خطل) نہایت تلخ ہونے کی وجہ سے مسوز ہوں کی غدو د سے پانی کا اخراج کرتی ہے۔ بدبوئے دہن کے لئے اس کی جڑ کو بطور مسوک استعمال کرتے ہیں۔

جڑاک: اس کی مسوک بھی تلخ ہوتی ہے نیز قومی دافع تعفن ہونے کی وجہ سے دانتوں کے کیڑے (گوشت خورہ پائی اور یا) اور بخرا فم وغیرہ کو دور کرنے کے لئے نہایت مفید خیال کی جاتی ہے۔

ضابطہ طبیہ: کڑوی تلخ شاخ کی مسواک مسوڑھوں اور دانتوں کو جملہ امراض سے محفوظ کرتی ہے۔ اس کے مقابلے میں برش مسوڑھوں کو زخمی کر کے متعدد امراض کا سبب بنتا ہے نیز سنونات (منجن) اور مضمضہ (کلی کرنا) بالعموم مسوڑھوں اور دانتوں کے امراض کے ازالہ کے لئے استعمال کرتے ہیں۔

بالفاظ دیگر مسواک مسوڑھوں اور دانتوں کو ہر کسی مرض میں بنتا ہونے سے روکتی ہے اور سنون (منجن) مسوڑھوں اور دانتوں کے امراض کو دور کرنے کے لئے استعمال کیا جاتا ہے۔ (پیام شفاء وغیرہ)

مسواک کے فوائد مجملاً: فقیر نے ”التریاک فی المسواک“ تصنیف میں مسواک کے کتب طب و شریعت سے یک صد فوائد جمع کئے ہیں ان میں اجمالی طور پر چند یہ ہیں:

(۱) دانت مضبوط ہوتے ہیں۔

(۲) معدہ قوی ہوتا ہے۔

(۳) آنکھوں کے لئے جلاء اور خوبصورتی کا باعث بنتی ہے۔

(۴) دماغی امراض کے لئے ذریعہ شفاء ہوتی ہے۔

(۵) آنٹوں کو پیچیدہ امراض سے محفوظ رکھتی ہے۔

(۶) مسواک کا عادی پل صراط پر تیزی سے گزرے گا۔

(۷) کھانا ہضم ہو جاتا ہے۔

(۸) بلغم کو ختم کرتی ہے۔

(۹) بڑھا پا جلدی نہیں آتا۔

(۱۰) ملائکہ خوش ہوتے ہیں۔

(۱۱) فصاحت میں اضافہ ہوتا ہے۔

(۱۲) قرآن کی راہ کو پاک کرتی ہے۔

(۱۳) شیطان مردوں ناراض ہوتا ہے۔

(۱۴) نیکیوں میں برکت ہوتی ہے۔

(۱۵) منہ کی کڑواہٹ ختم کرتی ہے۔

(۱۶) روح آسمانی سے نکلے گی۔

(۱۷) گویا کہ موت کے سوا ہر مرض کے لئے شفاء ہے۔ (شامی، جلد ا، صفحہ ۸۱ و عالمگیری، جلد ا، صفحہ ۸)

انتباہ: مسوک کے مقابلے میں افیون میں ستر برا بیاں ہیں جن میں سے ایک یہ ہے کہ اس سے خاتمہ برآ ہونے کا اندیشہ ہے۔ (بہارِ شریعت)

مسوک کے فوائد مفصلہ: مذکورہ بالا فوائد کے علاوہ چند ایک کوفیر نے رسالہ "ٹوٹھ پیسٹ اور مسوک" میں تفصیل سے عرض کیا تھا انہیں یہاں بھی لکھا جاتا ہے تاکہ اگر وہ رسالہ کسی کو میسر نہ ہو تو اس رسالے سے استفادہ کرے۔

(۱) لیٹ کر مسوک نہ کرے اس لئے کہ اس سے تلی بڑھ جاتی ہے۔

(۲) مٹھی میں بند کر کے نہ کرے اس لئے کہ اس سے چھنسی پھوڑے پیدا ہوتے ہیں۔

(۳) مسوک کونہ چو سے اس لئے کہ اس سے اندھا پن پیدا ہوتا ہے۔

(۴) مسوک کو استعمال کے بعد نیچے نہ گردے اس لئے اس سے جنون پیدا ہوتا ہے۔

(۵) شامی میں ہے کہ موت کے سواباتی تمام بیماریوں کی شفاء مسوک میں ہے۔

(۶) مرتبے وقت کلمہ شہادت یاد آ جاتا ہے۔

(۷) صفراء کو دفع کرتا ہے۔

(۸) مسوک کی پہلی بار کے تھوک نگلنے سے جذام، برص نہیں ہوتا اگر ہوں تو دفع ہو جاتا ہے۔ اس کے بعد نگلنے سے وسوسہ کی بیماری پیدا ہوتی ہے۔ (کذا قال الحکیم الترمذی)

(۹) خوشبودار پھل کی لکڑی کی مسوک جذام کی آگ کو جلا دیتی ہے جس سے بیماری بڑھ کر موجب ہلاکت بنتی ہے۔

(۱۰) زیتون کے درخت کی مسوک حضور اکرم ﷺ اور انبیاء علیہم السلام کی سنت ہے اور اس سے بے شمار بیماریاں دور ہو جاتی ہیں۔

(۱۱) مسوک کی مواظبت پر بڑھا پادری سے آتا ہے یعنی سیاہ بال دیر سے سفید ہوتے ہیں۔

فائده: آج کل ڈالڈا اور خشکی بالخصوص کھاد کے دور میں بالوں کا سفید ہونا معمولی ہی بات ہے۔ پھر لوگ سیاہ خضاب لگا کر سینکڑوں روپے خرچ کرنے کے علاوہ گناہ سر پر اٹھاتے ہیں۔ اگر مسوک کی عادت ہو تو اجر و ثواب کے علاوہ

خضاب کے اخراجات سے بچاؤ اور اصل مقصد بھی حاصل ہو۔

(۱۲) بینائی تیز ہوتی ہے۔

فائده : کون ہے جسے بینائی کی ضرورت نہ ہو۔ آج کل تو بڑھاپے سے پہلے ہی عینک آنکھوں پر سوار ہو جاتی ہے کیا اچھا ہوتا اگر ہم مسواک کی عادت بنائیں تو نہ بینائی کی کمی ہونہ عینک کے اخراجات اور نہ اس کی حفاظت کے لئے سرگردان ہو۔

(۱۳) پل صراط پر تیز رفتاری نصیب ہوگی۔

(۱۴) بغلوں اور منہ کی گندی بو سے نجات نصیب ہوگی۔

فائده : اطباء اور ڈاکٹروں کو معلوم ہے کہ یہ بجز و حضر بغلوں اور منہ کی بیماریاں کتنی گندی ہیں لیکن مسواک کی عادت والے سے یہ بیماری پناہ مانگتی ہیں۔

(۱۵) دانتوں کو چمکیلا بناتی ہے۔

فائده : دورِ حاضرہ میں دانتوں کی چمک حسن کا ایک اعلیٰ جز سمجھا جاتا ہے۔ مسواک پر مداوت کیجئے اور پھر حسن کا کرشمہ دیکھئے۔

(۱۶) مسوڑ ہے مضبوط ہوتے ہیں۔

فائده : یہ تو اطباء اور ڈاکٹروں سے پوچھئے کہ مسوڑھوں کی مضبوطی کیوں ضروری ہے اور اس کی کمزوری سے کتنی مہلک بیماریاں پیدا ہوتی ہیں لیکن مسواک کاالتزام مسوڑھوں کی نہ صرف حفاظت کرتا ہے بلکہ مضبوط سے مضبوط تر بنادیتا ہے۔

(۱۷) طعام کو ہضم کرتا ہے۔

فائده : ہاضمہ کی خرابی سے جتنی بیماریاں پیدا ہوتی ہیں وہ اطباء اور ڈاکٹر جانتے ہیں اور ان بیماریوں پر پانی کی طرح پیسہ بھایا جا رہا ہے۔ لیکن کل کائنات کے مشق نبی اکرم ﷺ نے معمولی سانسخہ بتا کر تمام مشکلیں آسان فرمادیں لیکن ناقد رشاس امتی قدر نہ کرے تو اس کا اپنا قصور ہے۔

(۱۸) بلغم کو اکھاڑ پھینکتا ہے۔

فائده : کے معلوم نہیں کہ بلغم کی شدت تمام بیماریوں کی جڑ ہے۔ جب جڑ کٹ جائے تو پھر کون سا خطرو ہے لیکن یہ بھی تو محسوس ہو کہ بلغمی آفات کتنی ہیں اور ان آفات و بلیات پر کتنا روپیہ خرچ ہوتا ہے لیکن حضور پاک ﷺ نے مسواک سے

تمام مشکلیں حل فرمادیں۔

(۱۹) نماز کے ثواب کا اضافہ ہو تو حدیث میں بیان ہوا کہ ستر گناہ اندھا ثواب نصیب ہوتا ہے۔

(۲۰) قرآن پاک کی تلاوت منہ سے ہوتی ہے لہذا اس کی صفائی ضروری ہے کہ قرآن پاک کی تلاوت گویا حکم الٰہ کمین سے گفتگو ہو رہی ہے۔ ہم کسی معمولی آدمی کے ساتھ بدبو کی وجہ سے شرماتے ہیں تو پھر کائنات کے خالق عزوجل سے کیوں نہ شرمائیں۔

(۲۱) مسواک کی عادت سے فصاحتِ لسانی میں اضافہ ہوتا ہے۔

فائده: کون ہے وہ جو اپنے آپ کو عوام میں اپنی فصاحت کا لوہا منوانے کا خواہش مند نہ ہو۔ کلام میں فصاحت کے بغیر الٹار سوائی اور وہ بہت مشق اور محنت سے حاصل ہوتی ہے۔ ہاں مسواک کے استعمال سے نہ محنت نہ مشقت۔ مسواک کرنے سے معدہ کو تقویت ملتی ہے۔

فائده: دنیائے طب اور ڈاکٹراس ضابطہ پر متفق ہے کہ معدہ ہی انسانی ڈھانچہ کی صحت و مرض کا مرکز ہے۔ اگر معدہ مضبوط ہو تو انسان تند رست ورنہ بیمار۔ آقائے کائنات ﷺ نے مسواک سے معدہ کی اصلاح فرمادی لیکن افسوس کہ ہم ہزاروں روپے خرچ کر سکتے ہیں ڈاکٹروں، حکیموں کی ناز برداریاں اور ان کے ظلم و ستم کو سر پر رکھ سکتے ہیں لیکن مسواک کی دولت سے محروم رہیں گے۔

(۲۲) مسواک شیطان کو ناراض کرتی ہے۔

فائده: ظاہر ہے کہ ایسا دشمن ناراض ہی بھلا ورنہ اس کی یاری تو جہنم میں لے جائے گی۔

(۲۳) مسواک کرنے کے بعد جو نیکی کی جائے اس پر بہت زیادہ ثواب ملتا ہے۔

فائده: تاجریوں کو معلوم ہے کہ جس تجارت میں نفع زیادہ ہو اسے جان کی بازی لگا کر حاصل کیا جاتا ہے۔

(۲۴) صفو اوی بیماریوں کا غلبہ ملک میں عام ہے لیکن مسواک ایک ایسا کیمیائی نسخہ ہے کہ اس کے استعمال سے تمام صفو اوی بیماریوں کا خاتمه ہو جاتا ہے۔

(۲۵) سر کی رگوں کی حرارت سے سکون ملتا ہے۔

فائده: سر کی رگوں پر ہی زندگی کا دار و مدار ہے اور ان کے اعتدال سے انسان زندہ ہے۔ جب وہ اپنے اعتدال سے ہٹ جائیں تو ہزاروں امراض سراٹھاتے ہیں لیکن یہ مسواک ان سب کو سراٹھانے نہیں دیتی۔

(۲۶) دانتوں کا درخشم۔

فائده: آج کل یہ بیماری عام ہے اور بے شمار دکھ کے ہارے، پریشانی کے مارے پھرتے ہیں۔ ہزاروں روپے خرچ کرنے کے باوجود ان کے دکھ درد میں کمی نہیں ہوتی یہاں تک کہ دانت وغیرہ نکلوانے پر مجبور ہو جاتے ہیں۔ پھر زندگی کے مزدوں کے لئے ترستے رہتے ہیں۔ اگر وہ اپنے مشقق نبی کریم ﷺ کے فرمان پر عمل کر لیتے تو انہیں یہ دن نہ دیکھنے پڑتے۔

(۲۷) مسوک کے استعمال سے منہ کی بدبو دور ہو جاتی ہے اور جس کے ازالہ میں لوگ کیا کیا جتن کر رہے ہیں لیکن قربان جاؤں نبی پاک ﷺ کے آپ نے مسوک کا حکم فرمایا کہ تمام مشکلات آسان فرمادیں۔

(۲۸) سکرات موت آسان ہوگی۔

سکرات کی سختی تو وہی جانتا ہے جس پر طاری ہے لیکن وہ بتاہی نہیں سکتا۔ سرورِ عالم ﷺ نے فرمایا کہ تمین سوتلوار کے درد سے بھی زیادہ تکلیف ہوتی ہے لیکن مسوک کی برکت سے روح جسم سے ایسے آسان نکلے گی جیسے آٹے سے بال۔ مسوک پر مداومت سے دین کی حفاظت ہوتی ہے وغیرہ وغیرہ۔

مکروہات مسوک: مذکورہ بالا میں بعض افعال مسوک کے متعلق مکروہ بھی ہیں مثلاً

(۱) لیٹ کر کروٹ کے بل مسوک کرنا۔

(۲) مٹھی سے پکڑنا مسوک کے پکڑنے کا طریقہ فقیر آگے چل کر عرض کریگا۔ انشاء اللہ تعالیٰ

(۳) بعد فراغت مسوک نہ دھونا۔ اس میں ایک خرابی یہ بھی ہے کہ مسوک نہ دھونے سے وہ مسوک شیطان استعمال کرتا ہے۔

(۴) اناریا ریحان کی لکڑی سے مسوک کرنا۔

(۵) مسوک کرنے کے بعد مسوک کھڑی کر کے رکھنے کا حکم ہے۔ اگر اسے کھڑی نہیں کرتے یونہی نیچے گردیتے ہیں تو اس کے لئے جنون کا خطرہ ہے۔ حضرت سعید بن جبیر رضی اللہ تعالیٰ عنہ (تابعی) نے فرمایا کہ جس نے مسوک زمین پر رکھا اس سے وہ مجنون ہو جائے تو وہ سوائے اپنے اور کسی کو ملامت نہ کرے۔ (لطحاوی و شامی) کیونکہ خود کرہ راجح علاج۔

سوال: مالکم دام فضلکم کہ مسوک طول میں کتنی ہونی چاہیے۔ سناء ہے غایۃ السوک فی المسوک مؤلفہ مولوی حافظ شوکت علی سندیلی میں بیان ہے کہ اگر بالشت سے زائد مسوک ہے تو وہ مرکب شیطان ہے۔ امید ہے کہ اس کی سند لکھی جائے۔ (بینواو توجہ ول السائل سید ابراہیم صاحب)

الجواب: یہ قول عارف باللہ حکیم الامہ سیدی محمد بن علی ترمذی قدس سرہ سے منقول ہے۔ دُر مختار میں ہے:

وَلَا يُزَادُ عَلَى الشَّيْرِ، وَإِلَّا فَالشَّيْطَانُ يَرْكُبُ عَلَيْهِ

(الدر المختار، باب الطهارة، سنن الوضوء، الجزء ۱، الصفحة ۱۲۴)

یعنی مساوک ایک بالشت سے زیادہ نہ ہو ورنہ اس پر شیطان بیٹھتا ہے۔

حاشیہ طحطاویہ علی مراقی الفلاح میں ہے: **یکون طول شبر عَنْهُ مستعمله لان الزائد یركب عليه الشیطان**

(حاشیۃ طحطاوی علی مراقی الفلاح، کتاب الطهارة، فصل فی سنن الوضوء، الجزء ۱، الصفحة ۴۰)

دار الكتب العلمية بیروت)

یعنی مساوک جو استعمال کرنے والا ہے اس کی بالشت بھر ہوئی چاہئے اس لئے کہ جو زیادہ ہوا س پر شیطان بیٹھتا ہے۔

شرح نقایہ علامہ قہستانی میں ہے: **قال الحکیم الترمذی لا يزاد على الشیر والا فالشیطان**

رکب عليه

(جامع الرموز، کتاب الطهارة، جلد ۱، صفحہ ۲۹، مکتبہ اسلامیہ گنبد قابوس ایران)

یعنی حکیم ترمذی نے فرمایا: مساوک ایک بالشت سے زیادہ نہ کی جائے ورنہ اس پر شیطان بیٹھتا ہے۔

اقول بشک نہیں کہ ظاہر حقیقت ہے جب تک کوئی صارف نہ ہو۔ ولا مانع منها فالشیطان موجود

ورکوبه ممکن والله اعلم بحقيقة الحال

یعنی اور اس سے کوئی مانع نہیں اس لئے کہ شیطان موجود ہے اور اس کا بیٹھنا ممکن ہے اور حقیقت حال خداہی خوب جانتا ہے۔

اگرچہ علامہ طحطاوی نے حاشیہ دُر مختار میں فرمایا: **لعل المراد من ذلك انه ينسيه استعماله او يو سوس**

له.

(حاشیۃ الطحطاوی علی الدر المختار، کتاب الطهارة، جلد ۱، صفحہ ۷۰، مکتبۃ العربیۃ کوئٹہ)

یعنی شاید اس سے مراد یہ ہے کہ وہ اسے استعمال کرنا بھلا دیتا ہے یا اسے وسوسہ میں بتلا کرتا ہے۔

اقول: ظاهرہ انه فهم رجوع ضمیر علیہ الى المستاک وانما هو الى السوک كما یفصح عنه

مانقل هو نفسه في حاشية المراقي والله تعالى اعلم

یعنی اقول: اس عبارت سے ظاہر یہ ہوتا ہے کہ "علیہ" (اس پر) کی ضمیر کا مرجع انہوں نے مساوک کرنے والے کو سمجھا ہے

حالانکہ وہ ضمیر مساوک کی طرف لوٹ رہی ہے جیسا کہ حاشیہ مراقی کی وہ عبارت اسے صاف بتاتی ہے جو انہوں نے خود نقل

کی ہے۔ اور خداۓ برتر ہی کو خوب علم ہے۔ (فتاویٰ رضویہ، جلد ا، کتاب الطہارۃ، صفحہ ۳۱۱، ۳۰۹، مطبوعہ رضا فاؤنڈیشن)

عورت اور مسواک : امام احمد رضا محدث بریلوی قدس سرہ سے سوال ہوا کہ عورتوں کے لئے مسواک کیسی ہے۔ آپ نے فرمایا ان کے لئے ام المؤمنین عائشہ صدیقہ رضی اللہ تعالیٰ عنہا کی سنت ہے لیکن اگر وہ نہ کریں تو حرج نہیں ان کے دانت اور مسوڑ ہے بہ نسبت مردوں کے کمزور ہوتے ہیں مسی کافی ہے۔ (ملفوظات، جلد ا، صفحہ ۳۵)

ٹوٹھ پیسٹ اور مسواک : دور حاضرہ میں اکثر ٹوٹھ پیسٹ زیادہ استعمال کرتے ہیں۔

انتباہ : ہم فقیروں نے مسواک کے استعمال سے ہزاروں فائدے پائے لیکن افسوس ہے کہ بعض مسلمان مسواک کو ایک عبث فعل سمجھتے ہیں بلکہ بہت سے اس کے عامل پر پہبختیاں اڑاتے ہیں۔

فقیر اولیٰ غفرلہ ذیل میں اخبار کے اعلانات درج کر کے مسلمانوں کو عبرت کی آنکھیں کھولنے کی دعوت دیتا ہے۔ مندرجہ ذیل اعلان میں کے اول ہفتے میں متعدد اخبارات میں متعدد بار شائع ہوا۔

ہم روز نامہ نوائے وقت لاہور سے نقل کر رہے ہیں اور تقریباً یہ صرف اخباری اشتہار ہی نہیں بلکہ تمام اطباء اور ڈاکٹروں کا تسلیم شدہ فیصلہ ہے۔

پاکستان میں دو کروڑ سے زیادہ افراد مسوڑ ہوں کی بیماری میں مبتلا ہیں۔ لاہور ۳۰ میں پاکستان میں ہر تیسرا شخص مسوڑ ہوں سے خون جاری ہونے کی بیماری میں مبتلا ہے لیکن اس لعنت کو ختم کرنے کے لئے ابھی تک کوئی قدم نہیں اٹھایا گیا ہے۔ عام اندازے کے مطابق ہزاروں افراد کے مسوڑ ہوں میں ورم اور درد کی شکایت ہے جس کی وجہ سے نہ صرف دانت جلدی گر جاتے ہیں بلکہ وہ نت نئی بیماریوں کا شکار ہوتے ہیں۔

مغربی جرمنی کی مشہور دوا ساز کمپنی ہڈکس نے عالمی شہرت کے ماہرین کے تعاون سے دانتوں کی صحت و صفائی متعلق تفصیلی تحقیق کرائی۔ ماہرین کا متفقہ فیصلہ ہے کہ مسوڑ ہوں سے خون بہنے، دانتوں کو کھوکھلا ہونے سے بچانے اور دانتوں کے فاسد اور غیر ضروری مادے کی صفائی کے لئے پیسٹ میں خاص کیمیائی اجزا شامل ہونے چاہئیں تاکہ دانتوں اور مسوڑ ہوں کا مکمل تحفظ اور صحت کی ضمانت ہو سکے۔

عالمی شہرت کے ان ماہرین نے بیلنڈ امیڈ کے نام سے ایک حیرت انگیز اور مجرب ٹوٹھ پیسٹ تیار کیا ہے۔ جس کے مستقل استعمال سے نہ صرف مسوڑ ہوں سے خون بہنا بند ہو جاتا ہے بلکہ دانت ہر قسم کی بیماریوں سے محفوظ ہو جاتے ہیں۔

بلینڈ امیڈ کا مستقل استعمال نہ صرف مسوڑھوں سے خون آنابند کرتا ہے، دانتوں کو مضبوط اور پائیدار بناتا ہے بلکہ جسم کو ان بیماریوں سے محفوظ رکھتا ہے جو منہ کے ذریعے جسم کے دوسرے حصوں میں داخل ہو کر پھیلتی ہیں۔ بلینڈ امیڈ پاکستان میں اپنی قسم کا واحد پیسٹ ہے جس میں دانتوں کی مضبوطی پائیداری اور اچھی صحت کے لئے خصوصی کیمیائی اجزا شامل ہیں۔

فائده: یاد رہے کہ صرف پاکستان کی قیداں لئے لگائی کہ اشتہار پاکستان میں شائع ہوا اور نہ مذکورہ امراض عالم انسان کے اکثر افراد کو گھیرے ہوئے ہیں۔

ٹوٹھ پیسٹ: اس کے متعلق ڈاکٹر صاحبان مندرجہ بالا فوائد کا دعویٰ کرتے ہیں۔

☆ دانتوں کو کیڑا لگانے اور کھوکھلا سے محفوظ رکھتا ہے۔

☆ مسوڑھوں کو پھولنے سے بچاتا ہے اور رستے ہوئے خون کو بند کرتا ہے۔

☆ دانتوں کو مضر جراشیم سے پاک و صاف رکھتا ہے۔

☆ بلینڈ امیڈ کا مستقل استعمال دانتوں کی بہترین نشوونما کا ضامن ہے اس لئے تمام افراد کے لئے ایک بے مثل ٹوٹھ پیسٹ ہے۔

مسواک مسائل فقیہہ: مسواک کرنا سنت ہے یا مستحب۔ علماء کے مسواک کے بارے میں اقوال مختلف ہیں کہ سنت موکدہ ہے یا مستحب۔ عام کتب میں سنت ہونے کی تصریح ہے اور اسی پر اکثر ہیں صیغہ میں اسی کو ہی زیادہ صحیح کہا گیا ہے۔ درمختار میں سنت موکدہ ہونا مذکور ہے لیکن ہدایہ میں اسے مستحب قرار دیا گیا ہے۔ امام زیلیعی فرماتے ہیں صحیح یہ ہے کہ مسواک و تسمیہ دونوں مستحب ہیں۔ اس لئے کہ یہ خصائص وضو سے نہیں علامہ عینی نے فرمایا کہ امام عظیم رضی اللہ تعالیٰ عنہ سے منقول ہے کہ مسواک دین کی سنتوں سے ہے۔ حضرت عبداللہ بن مبارک رضی اللہ تعالیٰ عنہ نے فرمایا کہ اگر کسی بستی کے لوگ اس سنت مسواک کے ترک پر اتفاق کریں تو ہم ان پر ایسے جہاد کریں گے جیسے مرتدوں پر کرتے ہیں تاکہ لوگ اس سنت کے ترک پر جرأت نہ کریں۔ (فتاویٰ رضویہ، کتاب الطہارۃ، جلد ا، صفحہ ۸۱۲-۸۱۳، رضا فاؤنڈیشن)

جہاد: اس سے ہی مسواک کی اہمیت کا پتہ چلتا ہے تاکہ مسواک کے ساتھ جہاد ضروری ہے۔ حضرت عبداللہ مبارک رضی اللہ تعالیٰ عنہ نے تو صرف ایک بستی کا فرمایا ہے اور آج تو سارے ملک اس مسواک کے ترک کی لپیٹ میں ہے تو پھر صرف ایک مسلمان ملک سے نہیں اکثر ممالک اسلامیہ سے جہاد کرنا چاہیے۔ سعودی لوگ بھی مسواک کرتے ہیں لیکن

وہ غیر اسلامی ہے کیونکہ صرف دانتوں کی صفائی کے طور کرتے ہیں اور ہر وقت اس میں لگرہتے ہیں یہاں تک کہ نماز میں بھی اور وہ شرعی مسوک بھی نہیں جیسے کہ سب کو معلوم ہے لیکن یہاں جہاد سے مراد وہ لوگ ہیں جو مسوک کی مشروعیت کے منکر ہیں اور تارکین مشروعیت کے منکر نہیں۔

یہ صرف ایک ٹوٹھ پیسٹ ہی نہیں بلکہ منه کے تمام امراض کا مکمل علاج ہے۔ اس طرح کے ٹوٹھ پیسٹ مختلف کمپنیوں میں تیار ہوتے ہیں اور بیش بہا قیمتوں سے مکتنے ہیں دس پندرہ سال پہلے ایک کمپنی نے اس کی قیمت کا اعلان کیا۔

ٹوٹھ پاؤڈر: دانتوں کی مختلف بیماریوں کے لئے مفید ہے۔ یہ برسوں پہلے کی بات ہے آج کل تو نرخ بالا کن کہ ارزائی ہنوز والا معاملہ ہے قیمت صرف آٹھ روپے۔

مختلف قسم کے ٹوٹھ پیسٹ میں سے میں نے ایک قسم کی قیمت دوکاندار سے پوچھی تو جواب ملا کہ برش سمیت ۱۵ روپے۔

مسواک اور ٹوٹھ پیسٹ: دو رہاضر کی کمر توڑ مہنگائی میں ۱۵ روپے کے وہ بھی صرف تین ماہ کے لئے کیونکہ ٹوٹھ پیسٹ کی ایک ڈبی زیادہ سے زیادہ تین ماہ تک چلتی ہے اور وہ بھی صرف ایک وقت استعمال کرنے سے اور مسوک پہلے تو مفت مل جاتی ہے کیونکہ مسوک کی لکڑیاں ہر ملک میں عام اور مفت پائی جاتی ہیں۔ زیادہ سے زیادہ شہروں میں کچھ قلت محسوس ہوتی ہے لیکن وہ بھی ثواب کے خواہاں حضرات مسوک مساجد میں رکھ چھوڑتے ہیں اور ایک مسوک چھ ماہ تک کام دیتی ہے وہ بھی اگر اسے پانچوں وقت استعمال کیا جائے۔

نبوت: صرف اور صرف دین کے عشق یا کم از کم دین سے لگا و رکھنے والے احباب سے اپیل ہے کہ ”خبرِ جہاں“ کا مضمون پڑھ کر ٹوٹھ پیسٹ کے عشق سے توبہ کر کے مسوک کے عاشق بن جائیں تو سبحان اللہ۔

عملی جہاد: ایسے غافل لوگوں سے عملی جہاد ضروری ہے جیسے مولانا الحاج محمد الیاس عطار قادری صاحب نے ”دعوتِ اسلامی“ کے رنگ میں جہادِ عملی کر دکھایا ہے کہ اب ان کا ہر پیروکار مسوک کا قائل نظر آتا ہے۔ یہاں تک کہ وہ حضرات تمیض کی اگلی جیب کا ایک حصہ مسوک کے لئے نمایاں رکھتے ہیں۔ کاش اس طرح ہر پیر اپنے مرید اور ہر استاد اپنے شاگرد اور ہر صاحب اثر اپنے حلقوہ میں شریعت کے ہر مسئلہ کے احیاء کے لئے اس طرح کا عملی جہاد کرے تو بعید نہیں کہ ملک میں عملی طور نظام مصطفیٰ ﷺ قائم ہو جائیگا۔

مسئلہ: امام ابوحنینہ رضی اللہ تعالیٰ عنہ فرماتے ہیں کہ مسواک دین کے طریقوں سے ہے پس اس میں تمام حالتیں برابر ہیں۔ (شامی، جلد ا، صفحہ ۸۱) یعنی روزہ وغیرہ اور ہر حالت میں جائز ہے۔

حضرت امام شافعی کے مذهب کے مطابق روزہ دار کے لئے زوال کے بعد مسواک کرنا مکروہ ہے تاکہ اس کے منه کی پسندیدہ بختم نہ ہو۔ (شرح نووی علی المسلم، جلد ا، صفحہ ۱۲۷)

احناف نے اس استدلال کا یہ جواب دیا ہے کہ روزہ دار کے منه کی ظاہری بومرا دنیں بلکہ معنوی بومراد ہے جو اللہ تعالیٰ کو پسند ہے۔

مستحبات مسواک: بہر حال مسواک جب بھی کی جائے امر خیر ہے۔ خاص طور پر مندرجہ ذیل اوقات و مقامات میں مسواک کرنا مستحب بیان کیا گیا ہے۔

(۱) وضو سے پہلے۔

(۲) قرآن پاک کی تلاوت کے لئے۔

(۳) دانتوں کی رنگت زرد پڑنے پر۔

(۴) نیند سے بیدار ہونے یا دریتک بے خوابی کی وجہ سے بوآنے پر۔

(۵) تادیر خاموش رہنے کی وجہ سے منه میں بدبو پیدا ہونے پر۔

(۶) بھوک کی وجہ سے منه سے بدبو آنے پر۔

(۷) کھانا کھانے کے بعد بالخصوص اس صورت میں کہ بدبو ظاہر ہونے لگے۔

(۸) گھر میں پہلی بار داخل ہونے پر۔

(۹) لوگوں کے اجتماع کے وقت۔

(۱۰) مطالعہ کتب تقاسیر و احادیث اور فقہ کے وقت۔ (شامی، جلد ا، صفحہ ۸۱)

مسواک کرنے کا طریقہ: کلی کرتے وقت مسواک کرنا مسنون ہے۔ پہلے ایک دفعہ کلی کر کے پھر مسواک داہنے ہاتھ میں اس طرح لے کہ مسواک کے ایک سرے کے قریب انگوٹھا اور دوسرے سرے کے نیچے اخیر کی انگلی اور درمیان میں اوپر کی جانب اور انگلیاں رکھے اور اسے مٹھی باندھ کرنا پکڑے۔ پہلے اوپر کے دانتوں کے طول میں داہنی طرف کر لے پھر باہمیں طرف اسی طرح اور ایک بار مسواک کرنے کے بعد مسواک کو منه سے نکال کر چوڑ دے اور از سر نو پانی سے بھگو کر پھر کرے۔ اسی طرح تین بار کرے۔ اس کے بعد مسواک کو دیوار وغیرہ سے کھڑی کر کے رکھ دے۔ زمین پر ویسے ہی نہ رکھے دانتوں کی عرض میں مسواک نہیں کرنی چاہیے۔ مسواک کی فراغت کے بعد دوبارہ کلی کرے تاکہ کلی تین بار ہو جائے۔

فائده: اکثر فقہی مسائل گذشتہ اور اس میں آچکے ہیں لیکن پھر بھی احتیاطاً ”بہار شریعت“ سے نقل کئے جاتے ہیں تاکہ بحث تشنہ تکمیل نہ رہے۔

مسئلہ: کم سے کم تین مرتبہ داہنے بائیں اوپر نیچے کے دانتوں میں مسوک کرے اور ہر مرتبہ مسوک کو دھولے اور مسوک نہ بہت نرم ہونے بہت سخت اور پیلو یا زیتون یا یشم وغیرہ کڑوی لکڑی کی ہومیوے یا خوشبودار پھول کے درخت کی نہ ہو۔ چھنگلیا کے برابر موٹی اور زیادہ سے زیادہ ایک بالشت لمبی ہوا اور اتنی چھوٹی بھی نہ ہو کہ مسوک کرنا دشوار ہو جو مسوک ایک بالشت سے زیادہ ہوا س پر شیطان بیٹھتا ہے۔ مسوک جب قابل استعمال نہ رہے تو اسے دفن کر دیں یا کسی جگہ رکھ دیں کسی ناپاک جگہ نہ گرے کہ ایک تو وہ آله ادائے سنت ہے اس کی تعظیم چاہیے دوسرے آب دہن مسلم ناپاک جگہ ڈالنے سے خود محفوظ رکھنا چاہیے اسی لئے پاخانہ میں تھوکنے کو علماء نے نامناسب لکھا ہے۔

مسئلہ: مسوک داہنے ہاتھ سے کرے اور اس طرح ہاتھ میں لے کہ چھنگلیا مسوک کے نیچے اور نیچے کی تین انگلیاں اوپر پاؤ گوٹھا سرے پر نیچے ہو اور مٹھی نہ باندھے۔

مسئلہ: دانتوں کی چوڑائی میں مسوک کرے لمبائی میں نہیں چوتھی لیٹ کر مسوک نہ کرے۔

مسئلہ: پہلے داہنی جانب کے اوپر کے دانت مانجھے پھر بائیں جانب کے اوپر کے دانت پھر داہنی جانب کے نیچے کے اور پھر بائیں جانب کے نیچے کے۔

مسئلہ: جب مسوک کرنا ہو تو اسے دھولے یونہی فارغ ہونے کے بعد دھوڈا لے اور زمین پر پڑی نہ چھوڑ دے بلکہ کھڑی رکھے اور ریشہ کی جانب اوپر ہو۔

مسئلہ: اگر مسوک نہ ہو تو انگلی یا انگین کپڑے سے دانت مانجھ لے یوں ہی اگر دانت نہ ہوں تو انگلی یا کپڑا مسوڑھوں پر پھیر لے۔

مسئلہ: مسوک نماز کے لئے سنت نہیں بلکہ وضو کے لئے تجوایک وضو سے چند نمازیں پڑھے اس سے ہر نماز کے لئے مسوک کا مطالبہ نہیں جب تک تغیرات نہ ہو گیا ہو ورنہ اس کے دفع کے لئے مستقل سنت ہے البتہ اگر وضو میں مسوک نہ کی تھی تو اب نماز کے وقت کر لے۔

وَصَلَى اللَّهُ تَعَالَى عَلَى حَبِيبِهِ الْكَرِيمِ وَعَلَى آلِهِ وَاصْحَابِهِ أَجْمَعِينَ

هذا آخر مارقمه قلم

الفقیر القادری ابوالصالح محمد فیض احمد اویسی رضوی غفرلہ (بہاول پور، پاکستان)

۸ محرم ۱۴۲۲ھ بروز منگل ۹ بجع صح (الحمد لله علی ذکر)